



QORTI TAL-APPELL

IMHALLFIN

**S.T.O. PRIM IMHALLEF MARK CHETCUTI
ONOR. IMHALLEF JOSEPH R. MICALLEF
ONOR. IMHALLEF TONIO MALLIA**

Seduta ta' nhar it-Tlieta 6 ta' Ottubru 2020

Numru 6

Rikors numru 537/17 TA

Joan Antida Serracino Inglott u Lara sive Lara Serracino Inglott

v.

Carmela Mifsud u Edwin Mifsud

Il-Qorti:

1. Rat ir-rikors guraumentat tal-atturi Serracino Inglott imressaq fl-14 ta' Gunju, 2017, li permezz tieghu talbu:

“1. Illi l-atturi huma sidien tal-fond li jgib l-indirizz 3 “Amaral” Triq iż-Żernieq, Madliena, Swieqi, u li oriġinarjament ukoll kien jappartjeni lill-attributi Joan Antida Serracino Inglott u żewġha Mario Serracino Inglott.

“2. Illi l-intimati akkwistaw il-proprjeta` rispettiva tagħhom fi Frar 1997, u huma ġew tollerati jagħmlu tankijiet tal-ilma u l-konnessjonijiet relattivi fuq proprjeta` appartenenti lill-atturi.

“3. Illi l-fatt li l-atturi ppermettew lill-intimati biex b'mera tolleranza ikollhom l-istess tankijiet u konnessjonijiet relattivi fuq il-proprjeta` tagħhom wassal biex l-atturi qed isofru danni kawżati mill-konvenuti, u dan anke fix-shafts.

“4. Illi l-atturi ma jridux jibqgħu jittolleraw it-tankijiet tal-ilma u konnessjonijiet relattivi fuq u mwaħħlin ma' proprjeta` tagħhom.

“5. Illi l-atturi interpellaw lill-konvenuti intimati sew biex ineħħu t-tankijiet u l-konnessjonijiet relattivi minn fuq u mal-proprjeta` tagħhom kif ukoll biex jagħmlu tajjeb għall-ħsara li bi kwalunkwe mod hija kkawżata minnhom fil-proprjeta` tal-atturi u/jew komuni bejn l-atturi u l-konvenuti, iżda l-intimati sempliċiment iddikjaraw li huma ma kienu obligati jagħmlu ebda waħda minn dawn.

“6. Illi għaldaqstant kellha ssir din il-kawża.

“Talbiet

“Premess li l-konvenuti intimati għandhom tankijiet tal-ilma u konnessjonijiet oħra relatati mal-provvista tal-ilma, u aċċessorji oħra li b'mera tolleranza qegħdin fuq u ma' proprjeta` li tappartjeni lill-atturi meta dawn jistgħu faċilment jitpoġġew fuq u ma' proprjeta` tal-istess intimati; u

“Premess li l-imsemmija tankijiet, aċċessorji, u konnessjonijiet kienu u huma l-kaġun ta' ħsarat fil-proprjeta` tal-atturi u/jew proprjeta` komuni bejn l-atturi u l-istess intimati;

“Għaldaqstant l-atturi jitolbu lil din l-Onorabbli Qorti jogħgobha:

“(1) Tiddikjara li l-konvenuti intimati m'għandhomx dritt li jkollhom tankijiet tal-ilma, konnessjonijiet għall-provvista tal-ilma u aċċessorji fuq jew imwaħħla ma' proprjeta` tal-atturi;

“(2) Tordna lill-konvenuti intimati biex a spejjeż tagħhom u fi żmien perentorju iffissat minn din il-Qorti ineħħu kwalunkwe tank, kannu, konnessjoni u aċċessorju ieħor tagħhom minn fuq jew minn ma' proprjeta` appartenenti lill-atturi;

“(3) Jekk il-konvenuti intimati jonqsu li jagħmlu dan fiż-żmien mogħti lilhom, tawtorizza lill-atturi jagħmlu x-xogħolijiet kollha rimedjali billi anke fejn hemm bżonn jaċċedu fil-proprjeta` tal-konvenuti intimati, bl-ispejjeż kollha relattivi jibqgħu a karigu tal-konvenuti intimati.

“(4) Tiddikjara li l-konvenuti intimati kkawżaw danni sia bi ħsara fil-proprjeta` tagħhom kif ukoll bi ħsara fi proprjeta` li huma għandhom komuni mal-istess konvenuti intimati.

“(5) Tawtorizza lill-atturi jirrimedjaw tali ħsarati, u fejn hemm bżonn billi l-konvenuti jiġu ordnati jagħtu aċċess lill-atturi u l-ħaddiema tagħhom biex jagħmlu tali xogħolijiet.

“(6) Tillikwida d-danni kawżati mill-konvenuti.

“(7) Tordna lill-konvenuti jħallsu lill-atturi d-danni likwidati.

“Bl-ispejjeż, inklużi dawk tal-ittra legali datata 12 ta’ Mejju 2017 kontra l-intimati li minn issa huma ingunti għas-subizzjoni”.

2. Rat ir-risposta guramentata tal-konvenuti konjugi Mifsud ipprezentata fis-16 ta’ Awwissu, 2017, li permezz tagħha eccepew is-segwenti:

“Illi l-intimati ma huma obbligati jneħħu l-ebda tank tal-ilma minn fejn jinsab; dan jinsab fil-proprjeta` tagħhom, ġie mqiegħed skond l-arti u s-sengħa u ma huwa jikkawża l-ebda dannu jew inkonvenjent lill-atturi li ma għandhom id-dritt li qegħdin jippretendu;

“Illi dwar il-fatti kontenuti fl-ewwel paragrafu tar-rikors ġuramentat mhux kontestati;

“Lanqas huwa kontestat li l-intimati xtraw il-proprjeta` tagħhom fl-1997, imma huwa kontestat li huma waħħlu xi tankijiet tal-ilma b’tolleranza tal-atturi, tant li dawk it-tankijiet kienu hemm meta akkwistaw il-post u sa fejn jafu huma kienu hemm u ilhom hemm bi dritt;

“Il-fatti kontenuti fit-tielet paragrafu huma kontestati billi ma kien hemm l-ebda tolleranza da parti tal-atturi; l-intimati xtraw il-proprjeta` fl-istat li kienet u baqgħu fil-pussess tagħha sal-lum u ċioe` għal ben tletin sena wara l-akkwist tagħhom, liema akkwist sar minnhom in buona fede u b’att pubbliku;

“Il-fatti fir-raba paragrafu huma kontestati mhux fis-sens dwar dak li jridu l-atturi għaliex dan jafuh biss huma imma l-istess atturi ma għandhom l-ebda dritt li jippretendu li l-intimati jneħħu t-tankijiet anke jekk għall-grazzja tal-argument kellu jiġi ammess li dawk it-tankijiet saru kif minnhom, ir-rikorrenti, allegat, b’tolleranza, ħaġa li qiegħdha tiġi mill-intimati kontestata;

“Illi t-tankijiet inkwistjoni huma miżmuma fi stat tajjeb u ma huma jikkawżaw l-ebda ħsara lir-rikorrenti;

“Għalhekk it-talbiet tar-rikorrenti għandhom jiġu miċħuda u l-intimati qegħdin jeċċepixxu:

“1. Li l-post fejn qegħdin it-tankijiet huwa fuq proprjeta` tal-intimati u r-rikorrenti ma għandhomx id-dritt jippretendu li dawn jitneħħew;

“2. Li t-tankijiet inkwistjoni huma miżmuma tajjeb u ma huma qegħdin jikkawżaw l-ebda ħsara lill-ġar;

“3. Li mingħajr preġudizzju għal dan qegħdin jeċċepixxu l-preskrizzjonijiet sija dik deċennali kemm ukoll dik trentennali billi huma ilhom fil-pussess tal-istess tankijiet fil-posizzjoni li huwa għal fuq tletin sena;

“4. Illi mingħajr preġudizzju assolutament għal dak fuq eċċepit, anke jekk it-tankijiet saru bil-permess tar-rikorrenti dan ma jfissirx li l-istess rikorrenti għandhom id-dritt kapriċċjosament jippretendu r-rimozzjoni tagħhom;

“5. Illi t-talbiet tar-rikorrenti huma infondati fil-fatt u fid-dritt u għandhom jiġu respinti bl-ispejjeż kontra l-istess rikorrenti.

“Ir-rikorrenti huma inġunti għas-subizzjoni”.

3. Rat is-sentenza tal-Prim'Awla tal-Qorti Civili tas-6 ta' Mejju, 2019, li permezz tagħha l-kawza giet deciza fis-sens illi filwaqt li cahdet l-eccezzjonijiet tal-konvenuti:

“Tilqa' l-ewwel talba attriċi u tiddikjara li l-Konvenuti intimati m'għandhomx dritt li jkollhom tankijiet tal-ilma, konnessjonijiet għall-provvista tal-ilma u aċċessorji fuq jew imwaħħla ma' proprjeta' tal-Atturi b'dana pero' li kif provdut aktar 'l fuq f'din is-Sentenza, sa fejn jirrigwarda l-cantilever ossia pett tal-konkos fuq imsemmi, kwantu għan-nofs tal-ħxuna tiegħu hija propjeta' tal-Konvenuti u kwantu għan-nofs l-ieħor tal-ħxuna tiegħu, flimkien mal-arja superficjali tal-imsemmi cantilever ossia pett tal-konkos, kif indikat fir-rapport tal-Perit Mario Cassar fid-dokument MP1, jappartjenu lill-Atturi (a` fol 146);

“Tilqa' t-tieni talba u tordna lill-Konvenuti intimati biex a` spejjeż tagħhom u fi żmien xahrejn mill-lum ineħħu t-tank tal-ilma flimkien ma' kull xorta ta' komunikazzjonijiet ta' pajpijiet, kannen u aċċessorji oħra għall-istess tank u li jinsabu fil-propjeta' tal-Atturi, inkluż iżda mhux biss, fuq il-cantilever inkwistjoni kif indikat fil-pjanta markata MP1 (a` fol 146), u dan kif fost oħrajn jidhru fir-ritratti li jinsabu a` fol 141 u 142 tal-proċess meħuda mill-Perit Mario Cassar maħtur bħala espert minn din il-Qorti. Di piu' fl-isess żmien imsemmi, il-Konvenuti jridu jneħħu ukoll il-

corrugated sheeting jew dak li fadal minnu, li jinsab mirkub fuq dik il-parti tal-opra morta tal-Atturi kif indikata fir-raba' (4) paragrafu tal-konklużjonijiet tar-rapport tal-peritali (a` fol 139).

“Tilqa’ t-tielet talba u cioe` f’każ li l-Konvenuti jonqsu li jagħmlu dak lilhom ordnat fiż-żmien prefiss fit-tieni talba u ai fini tal-istess, tawtorizza lill-Atturi sabiex jagħmlu x-xogħolijiet kollha neċessarji billi anke fejn hemm bżonn jeċċedu fil-proprjetá tal-Konvenuti intimati, bl-ispejjeż kollha relattivi jibqgħu a karigu tal-Konvenuti intimati u dan dejjem taħt is-superviżjoni u direzzjoni tal-Perit Mario Cassar li qed ikun appositament maħtur għal dan l-iskop.

“Tilqa’ r-raba talba u tiddikjara li l-Konvenuti intimati ikkawżaw lill-Atturi dawk id-danni indikati fir-rapport peritali a` fol 139.

“Tiċhad il-ħames talba għar-raġunijiet fuq imsemmija.

“Tilqa’ is-sitt u s-sebgħa talbiet attriċi billi tillikwida d-danni kawżati mill-Konvenuti fl-ammont ta’ tlett mija u għoxrin Ewro (€320) u tikkundanna għalhekk lill-Konvenuti iħallsu d-danni hekk likwidati .

“Spejjes tal-Kawża kwantu għal sitta minn sebgħa (6/7) a` karigu tal-Konvenuti u kwantu għar-rimanenti wieħed minn sebgħa (1/7) a` karigu tal-Atturi”.

4. Dik il-Qorti tat is-sentenza tagħha wara li ghamlet is-segweni konsiderazzjonijiet:

“Punti ta’ fatti

“1. Din il-Kawża saret mill-atturi sabiex il-konvenuti jneħħu minn fuq il-bejt tagħhom opri li qed iservu għall-ħtiġijiet tal-Konvenuti.

“2. Dawn l-opri jikkonsistu fis-segweni:

i. Corrugated sheeting li jesporġi fuq il-wisa’ tal-opramorta kollha tal-atturi u mwaħħla mal-ħajt tal-istess opramorta (ara ritratt meħud mill-perit tekniku mqabbad mill-Qorti Mario Cassar a` fol 144);

ii. Żewġ tankijiet tal-ilma fuq il-bejt tat-turretta proprjetá tal-Atturi u fuq il-pett tal-konkos/cantilever li qed jesporġi minn mal-istess turretta għall-bejt tal-Konvenuti (ara ritratti meħudin mill-Perit mqabbad ex parte Alex Torpiano a` fol 85 u 86).

iii. Pajpjjiet u komunikazzjonijiet oħra mqabbdin mal-imsemmija tankijiet tal-ilma li qed jistrieħu fuq pedestalli tal-ġebel (ara l-istess ritratti a` fol 85 u 86).

“3. Fil-mori tal-kawża, l-Konvenuti neħfiew it-tankijiet tal-ilma u floku qiegħdu tank tal-ilma ta’ mitejn u ħamsin litru (250 Ltr). Dan it-tank ġie mqiegħed fuq it-tarf tal-pett tal-konkos/cantilever (ara ritratti meħudin mill-periti ex parte a` fol 20, 91 sa 95 u l-perit mabbad mill-Qorti a` fol 141 sa 143). Il-Konvenuti qatgħu wkoll parti kbira mill-corrugated sheeting (ara ritratti).

“Punti ta’ Liġi

“4. Permezz tar-rikors ġuramentat preżentat minnhom, l-Atturi qed jitolbu dikjarazzjoni sabiex il-proprjetá tagħhom ma titqiesx bħala soġġetta għat-tqegħid ta’ tankijiet tal-ilma, konnessjonijiet għall-provvista tal-ilma u aċċessorji oħra favur il-fond tal-Konvenuti. Il-Qorti għalhekk fehmet li l-azzjoni eżerċitata mill-Atturi hija waħda ta’ ċaħda ta’ servitù, u cioè, l-actio negatoria servitutis.

“5. Il-kunsiderazzjonijiet ta’ dritt marbutin ma’ din l-azzjoni ġew spjegati tajjeb mill-Qorti Ċivili Prim’ Awla per Imħallf Joseph R. Micallef fis-sentenza Rosario sive Louis Schembri et vs Joseph Demanuele et datata 27 ta’ Mejju 2004:

“l-għan waħdieni tal-actio negatoria huwa dak li jikseb dikjarazzjoni li l-ġid tal-attur mhux suġġett għal servitù favur ġid ta’ ħaddieħor, u li jitneħħa dak kollu li jxejjen l-istat ta’ tgawdija ħielsa minn kull servitù. Din l-azzjoni tinbena fuq il-presuppost li l-ġid immobbli huwa ħieles (P.A. 9.1.1877 fil-kawża fl-ismijiet Desain vs Piscopo Macedonia (Kollez. Vol: VIII.21)). Għalhekk hija azzjoni ta’ għamla petitorja (App. Ċiv. 19.2.1951 fil-kawża fl-ismijiet Farrugia et vs Cassar (Kollez. Vol: XXXV.i.10)) u tista’ titressaq biss minn min hu sid tal-post (App. Ċiv. 20.12.1946 fil-kawża fl-ismijiet Falzon et vs Degiorgio (Kollez. Vol: XXXII.i.485)) u mhux minn kull min ikun jippossedih, u dan bħala effett dirett tal-fatt li l-azzjoni petitorja tirrigwarda jeddijiet reali (P.A. 3.4.1995 fil-kawża fl-ismijiet Baldacchino vs Grima et (Kollez. Vol: LXXIX.iii.1219));

“Illi normalment ukoll, fl-azzjoni negatorja, il-piż tal-prova tal-esistenza ta’ servitù fuq il-fond tal-attur taqa’ fuq il-parti mħarrka (App. Ċiv. 28.1.1957 fil-kawża fl-ismijiet Vella et vs Magro (Kollez. Vol: XLI.i.69)), minkejja li din tkun tinsab fil-kważi pussess tas-servitù pretiża (P.A. PS 18.2.2004 fil-kawża fl-ismijiet Nazzareno Schembri vs Leonilda Farrugia). Għalhekk, kulma għandu jipprova l-attur f’kawża bħal din hu li huwa tassew sid il-post li fuqu qiegħed jiġi pretiż is-servitù. Filwaqt li l-parti mħarrka trid turi li tassew jeżisti s-servitù minnha vantat (P.A. PS 31.1.2003 fil-kawża fl-ismijiet Joan Cachia vs Marianna Schembri);” (Ara wkoll is-Sentenza mogħtija minn din il-Qorti fl-ismijiet Joseph Camenzuli vs Theresa Gafa et datata 13 ta’ Ottubru 2017).

“6. Dan ir-raġunament tal-Qrati huwa ukoll konformi ma’ dak li jgħallmu l-Awturi fuq il-materja. Francesco Ricci f’ “Corso Teorico -

Pratico di Diritto Civile (Torino ed. 1886 vol. II # 473) għid hekk: "*L'azione negatoria, come indica lo stesso nome, tende a far riconoscere la libertà del fondo, ed escludere perciò la servitù che altri pretenda di esercitare sul medesimo. Devesi proporre dal proprietario del fondo, che vuolsi far dichiarare libero, contro il proprietario del fondo, a cui profitto si pretende esercitare la servitù E' questione, se nell'esercizio della negatoria l'onere della prova incomba all'attore o al convenuto. La libertà del fondo e' presunta, perche' e' una conseguenza del diritto di proprietà competente sul medesimo; l'attore dunque ha nell'esercizio della negatoria a suo favore la presunzione, ed in conseguenza non esso, ma chi si fa a combattere tale presunzione, affacciando l'onere stabilito della servitù, ha l'obbligo di somministrare la prova.*"

"Konsiderazzjonijiet

"7. Il-Konvenuti jilqgħu għal din l-azzjoni billi jattakkaw id-dritt tal-proprjetà tal-Atturi li hija l-bażi fundamentali ta' din l-azzjoni. Dan billi fir-risposta ġuramentata eċċepew inter alia li l-post fejn kienu dawn it-tankijiet u fejn minflokhom issa jinstab it-tank, huwa proprjetà tagħhom u mhux tal-Atturi.

"8. Fi kliem il-Qorti tal-Appell fis-sentenza Giuseppe Falzon et vs Antonio Degiorgio riferuta supra, il-"*fondament tal-azzjoni [negatorja] hija l-proprjetà, u meta l-konvenut f'din l-azzjoni jattakka dak l-ewwel element tal-proprjetà, ċertament l-attur għandu jipprova li huwa proprjetarju tal-post*".

"9. L-Atturi preżentaw żewġ kuntratti, wieħed datat 23 ta' Mejju 1986 (a` fol 27) u ieħor datat 20 ta' Frar 1997 (a` fol 36).

"10. Bil-kuntratt datat 23 ta' Mejju 1986 Mario Serracino Inglott, li jiġi r-raġel u missier l-Atturi Joan Antida u Lara Serracino Inglott rispettivament, kien biegh lill-lmħallef Gino Camilleri, l-Awtur tal-Konvenuti, "d-dar semi detached bi ġnien fuq tlett naħiet mingħajr numru stradali u b'garage sottostanti ġgib l-isem Caro Te, qabel magħrufa bħala Amaral II, fi Triq ġdida għada bla isem f'High Ridge f'Saint Andrews fil-limiti tal-Għargħur...Din id-dar tikkonfina minn nofsinhar ma' beni ta' Mario Serracino Inglott, mill-grigal ma' triq ġdid proġettata bla isem u mill-majjistral ma' beni tal-familja Galea".

"11. A` fol 30 ta' dan il-kuntratt hemm premiss li bħala garanzija għas-self mingħand Lohombus Corporation Limited favur Mario Serracino Inglott li sar b'att datat 10 ta' Frar 1983, ġew kostitwiti "ipoteka ġenerali u privileġġ speċjali fuq id-dar bla numru jisimha Amaral, fi triq ġdida proġettata għada bla isem f'High Ridge Madliena limiti tal-Għargħur tmiss mill-grigal u minn nofs inhar ma' toroq ġodda proġettati bla isem, u mill-majjistral ma' beni ta' Walter Cassar;"

“12. Il-kuntratt ikompli jispjega li din il-proprjetá “inqasmet f’żewġt idjar” u “illi l-partijiet cioe’ Lohombus Corporation Limited minn naħa l-waħda; u Mario Serracino Inglott minn naħa l-oħra, jaqblu illi jllimitaw il-garanzija għall-proprjetá ta’ Mario Serracino Inglott;” u “Għalhekk bis-saħħa ta’ din il-parti ta’ dan l-att, il-Corporation qed tirrinunzja għad-drittijiet naxxenti favur tagħha mill-ipoteki fuq imsemmija...kwantu dawn jolqtu l-propjetá fuq mibjugħa, filwaqt illi żżomm sħaħ u fermi d-drittijiet naxxenti favur tagħha fuq il-kumplament tal-proprjetá ta’ Mario Serracino Inglott b’mod partikolari fuq id-dar cioe’ semi-detached Villa fil-Madliena limiti tal-Għargħur f’High Ridge bla numru stradali u ġġib l-isem Amaral u tmiss mill-grigal ma’ triq ġdida progettata bla isem, mill-majjistral ma beni ta’ Dottor Gino Camilleri u mill-nofsinhar ma triq ġdida għada bla isem.”(sottolinear ta’ din il-Qorti).

“13. Permezz tal-Kuntratt l-ieħor datat 20 ta’ Frar 1997, l-Imħallef Gino Camilleri trasferixxa lill-Konvenuti “the semi detached house and its underlying garage, both as yet unnumbered named “Aeolus” Triq iż-Żejni, High Ridge, in the district of Saint Andrews in the limits of Gharghur, which is bounded in South by property of Mario Serracino Inglott, on the North-east by said street, and on the North-west by property of the Galea family” (sottolinear ta’ din il-Qorti).

“14. Fid-dawl ta’ dak dikjarat fil-partijiet sottolineati minn din il-Qorti, ma għandux ikun hemm l-iċken dubju li l-Atturi rnexxielhom jipprovaw li Mario Serracino Inglott flimkien ma martu l-Attriċi Joan Antida Serracino Inglott kien sid il-post 3 “Amaral” Triq iż-Żernieq Madliena Swieqi. Mhux biss, iżda li kien ukoll is-sid tal-proprjetá adjaċenti qabel ma hu stess bieghha lill-Imħallef Gino Camilleri li umbagħad trasferiha lill-Konvenuti. Di piu’ huwa ukoll manifestament ċar li t-titolu tal-istess Konvenuti jidderivi mit-titolu tal-Atturi kif fuq spjegat. In segwitu għal mewt tal-istess Mario Serracino Inglott, il-proprjetá issa tappartjeni lill-bintu li wirtet is-sehem tiegħu (ara affidavit ta’ Lara Serracino Inglott a` fol 24) u lill-martu, t-tnejn Atturi f’din il-kawża. Fatt li ma hux kontestat.

“15. Di piu’ mill-atti jirriżulta li l-Konvenuti fil-fatt qed jirrikonoxxu li l-proprjetá 3 Amaral Triq iż-Żernieq Madliena Swieqi tappartjeni lill-Atturi iżda jinsistu li l-cantilever/pett tal-konkos qiegħed jesporgi mill-ħajt diviżorju u dan jappartjeni lilhom in virtù tal-artikolu 323 tal-Kodiċi Ċivili għaliex qiegħed hekk jesporgi għal fuq l-arja tal-bejt tagħhom (ara ittra datta 30 ta’ Mejju 2017 a` fol 43 u paragrafu 4 tan-nota ta’ sottomissjonijiet a` fol 159). Dan ifisser li l-pretensjoni tagħhom ta’ propjeta’ hija limtata għall-cantilever.

“16. Joħroġ mir-ritratt a` fol 18 u minn dak li kkostatat din il-Qorti waqt l-aċċess, li l-cantilever/pett tal-konkos ma huwiex qiegħed jestendi għal fuq il-bejt tal-Konvenuti mill-ħajt diviżorju, skont kif qed itennu l-Konvenuti, iżda qiegħed jestendi min fuq il-bejt tal-washroom/turreta tal-Atturi. Il-Qorti kellha ukoll okkażjoni biex tinnota, li minn fejn jispiċċa s-saqaf tal-Atturi u dik il-biċċa li testendi 'l barra għal fuq il-bejt tal-Konvenuti, u cioe` l-cantilever inkwistjoni, ma hemm ebda xorta ta’

demarkazzjoni strutturali, bħal ma ngħidu aħna imqar opramorta ta' kantun wieħed jew xi xorta ta' marka oħra.

“17. Kif dikjarat mill-partijiet waqt l-aċċess dan “*l-pett tal-konkos mertu tal-kawża kien diġa jeżisti meta l-Konvenuti akkwistaw u ġew joqogħodu fil-fond tagħhom*” (a` fol 12). Di fatti kien inbena minn Mario Serracino Inglott bħala parti mis-saqaf tal-washroom tal-Atturi meta kien qed jibni d-dar li sussegwentement inqasmet f'żewġ postijiet. Il-pett inkwistjoni kien hekk inbena għal raġunijiet spjegati fit-tieni paragrafu tal-affidavit tal-Attriċi Joan Antida Serracino Inglott.

“18. Minn eżami tal-provi jirrisulta li fil-mument tal-akkwist tal-propjeta' tagħhom, l-awturi tal-Konvenuti, ma insistewx jew talbu li dik il-parti tal-cantilever li testendi għal fuq il-bejt tagħhom titneħħa jew li tkun innotata fil-kuntratt tal-akkwist li dan il-cantilever huwa propjeta' tagħhom. Aċċettaw li jixtru il-propjeta' b'dak il-cantilever jagħti għal fuq il-bejt tagħhom mingħajr ebda riserva. Di piu' il-manutenzjoni tal-pett inkwistjoni issir unikament mill-Atturi. Dan jemerġi ċar mill-affidavits rispettivi tal-Atturi (ara a` fol 22 u 24). Fl-affidavits rispettivi tal-Konvenuti ma hemm xejn x'jindika li kienu jieħdu ħsieb dan il-cantilever inkwantu jirrigwarda l-manutenzjoni tal-istess. Di fatti mistoqsija min kien jagħmel il-manutenzjoni tas-saqaf, ix-xhud Patricia Camilleri, l-awtriċi tal-Konvenuti, wiegħbet hekk: "Mhux aħna. Jiena manutenzjoni tat-tank kont nagħmel" (a` fol 123 tergo).

“19. Biex titla' għal fuq dan il-cantilever, l-aċċess regolari u mhux limitat huwa mill-fond tal-Atturi minn garigor. Dan ġie konstatat mill-Qorti waqt l-aċċess fuq imsemmi. Huwa minnu ukoll li għalkemm il-Konvenuti ma jgħidux li għandhom aċċess fl-affidavits tagħhom (a` fol 16 sa 18) jirrisulta li għandhom aċċess b'garigor tal-ħadid fuq barra (ara affidavit ta' Laura Serracino Inglott a` fol 24). Huwa ċar pero' li dan il-garigor tal-ħadid possibilment kien jintuża mill-Konvenuti għall-manutenzjoni ta' dawn it-tankijiet u għalhekk tali aċċess kien limitat u mhux liberu bħal ma hu tal-Atturi. Jirrisulta ukoll l-awturi tal-Konvenuti ma kellhom ebda aċċess għal fuq l-arja fejn jinsabu dawn it-tankijiet (ara xhieda ta' Patricia Camilleri a` fol 22). Jemerġi ukoll ċar li l-Konvenuti, mhux qed jippretendu drittijiet ta' propjeta' fuq il-bejt t-urretta fejn jinsabu dawn it-tankijiet iżda kif ingħad aktar 'l fuq, fuq il-cantilever biss. Huwa minnu li l-artiklu 323 tal-Kodiċi Civili jiddisponi li mingħandu l-propjeta' għandu l-arja ta' fuqha. Iżda din hija biss presunzjoni *iuris tantum* u mhux *iuris et de iure*. (Ara Sentenza Qorti Appell Superjuri fl-ismijiet Patrick Bartolo -vs- Christopher Fardell tat-30 ta' Ottubru 2015).

“20. Il-Qorti tagħmel referenza għas-Sentenza fl-ismijiet Catherine Buttigieg pro et -vs- Joseph Galea pro et tat-28 ta' Jannar 2004 tal-Prim Awla Qorti Ċivili per Imħallef Geoffrey Valenzia. Din il-kawża kienet tirrigwarda qasma li kienet saret minn omm bejn uliedha, fejn l-Attur f'dik il-kawża kien qiegħed jippretendi li arja tappartjeni lilu. Għalkemm is-sitwazzjoni li għandha quddiemha din il-Qorti hija bil-maqlub, għax

f'din il-Kawża huwa l-konvenut li qed jippretendi l-propjeta' tal-cantilever stante li jisporġi għall-fond tiegħu, il-prinċipju legali involut f'dik is-Sentenza huwa applikabbli għall-każ odjern. Dik il-Qorti qalet hekk:

“Għalhekk jirriżulta mill-provi li s-sid originali tal-post kienet qasmet il-postijiet kif kienu u meta sar il-kuntratt dok a fol 5 l-kwistjonijiet li kien hemm bejn il-partijiet ma ġewx regolati b'dak il-kuntratt imma dana sempliċement issiġilla l-posizzjoni kif kienet dak inhar u qabel...”

“21. Dan ifisser li l-propjeta' tal-imsemmi cantilever messha ġiet regolata fil-mument tal-akkwist tal-awturi tal-Konvenuti mingħand l-Awtur tal-Atturi. Di piu' erbgħa xhur qabel ma ġie trasferit il-fond lill-Konvenuti saret skrittura privata datat 14 ta' Ottubru 1996 (ara fol 38) fejn indikaw ċertu xogħlijiet li kellhom isiru qabel l-akkwist tal-fond mill-Konvenuti, mingħajr ma saret ebda referenza għal dan il-cantilever. Għalkemm veru skrittura privata, forsi kienet tiswa biex tispjega x'kienet l-intenzjoni tal-partijiet fin-nuqqas ta' tismija ta' dan il-cantilever fil-kuntratt propju tal-akkwist. B'referenza għaž-żewġ tankijiet, kif kienu qabel ma ġew sostitwiti mit-tank li hemm bħal issa, ix-xhud Patricia Camilleri qalet hekk:

“... Konna nafu li kien fuq il-propjeta' tagħhom, għax kelli nitla' bis-sellum jġifieri ma kienx xi haġa tagħna.” (a` fol 123 tergo). Issa li wieħed kellu jara r-ritratti ta' kif kienu dawn iż-żewġ tankijiet, (ara fost oħrajn ritratt a` fol 48), huwa palesament ċar li wieħed minnhom huwa għal kollox fuq dan il-cantilever. B'dana kollu, l-aktar xhud rilevanti ma jagħmel ebda referenza għalih u febda parti mix-xhieda tagħha ma asseriet il-propjeta' tal-istess jew iddistingwiet bejn il-bejt tal-Atturi u dan il-cantilever. Anzi fix-xhieda tagħha kontinwament tirreferi għal bejt tal-Atturi mingħajr distinzjoni ta' xejn.

“22. Għalhekk mill-fatti kif emergew mill-atti din il-Qorti waslet għal din il-konkluzjoni. Li s-sitwazzjoni hija ekwivalenti għal dik, fejn għandek saqaf jifred żewġ fondi wieħed sovrappost għall-ieħor. Is-saqaf tal-fond sottostanti huwa fl-istess ħin l-art tal-fond sovrastanti, f'dan il-każ il-bejt tal-Atturi. Dan ifisser, li dan il-cantilever, kwantu għan-nofs tal-ħxuna tiegħu hija propjeta' tal-Konvenuti u kwantu għan-nofs l-ieħor tal-ħxuna tiegħu bl-arja superficjali tal-cantilever kif indikat fir-rapport tal-Perit Mario Cassar fid-dokument MP1 tappartjeni lill-Atturi (a` fol 146).

“23. Sa fejn jirrigwarda l-ħajt tal-washroom tal-Atturi li minn fuqu jestendi l-cantilever/pett tal-konkos jista' biss jikkostitwixxi ħajt komuni skont kif qed jippretendu l-Konvenuti, jekk il-Konvenuti jew l-Awtur tagħhom l-Imħallef Gino Camilleri ħallsu lill-Atturi bħala sidien ta' dan il-ħajt in-nofs kemm jiswa u għamlu x-xogħolijiet meħtieġa fit-termini ta' dak dispost fl-artikolu 434 tal-Kodiċi Ċivili fid-dawl ta' dak li jipprovdi l-artikolu 418 tal-istess Kodiċi. Mill-atti ma jirriżultax li sar dan il-ħlas u xogħolijiet. (ara Sentenza Prim Awla per Imħallef Giannino Caruana Demajo tas-6 ta' Ġunju 2005 fl-ismijiet Francis Borg pro et -vs- Alberto Augugliaro.) Isegwi li l-Konvenuti ma għamlux il-ħajt tal-washroom tal-Atturi wieħed komuni u għaldaqstant ma jistgħux jitqiesu ko-proprietarji

ta' dan il-ħajt. Iżda tajjeb li jkun osservat, li fi kwalunkwe każ, ai fini tat-talbiet attriċi, ftit li xejn jagħmel differenza jekk il-ħajt huwiex komuni, għadarba għe stabbilt aktar 'l fuq, li dan il-cantilever in parte jappartjeni lill-Atturi kif fuq spjegat.

“24. Applikat l-insenjament tal-Qorti fis-sentenza Schembri et vs Demanuele et fuq ċitata, jmiss issa li din il-Qorti tqis jekk il-Konvenuti rnextilhomx juru li t-tank li ssostitwixxa ż-żewġ tankijiet l-oħra flimkien mal-bqija tal-opri msemmija jikkostitwux servitù fuq il-bejt tat-turretta u l-pett tal-konkos inkwistjoni ossia cantilever.

“25. It-tank u l-opri msemmija jitqiesu servitujiet kontinwi u li jidhru fit-termini tal-artikolu 455(2) u (4) tal-Kodiċi Ċivili jekk ikunu nħolqu kemm b'titolu, bil-preskrizzjoni jew bid-destinazzjoni tas-sid taż-żewġ fondi hekk kif kontemplat fl-artikolu 457 tal-Kodiċi Ċivili.

“26. Fir-risposta Ġuramentata preżentata minnhom a` fol 9 il-Konvenuti *“qiegħdin jeċċepixxu il-preskrizzjonijiet sija dik deċenali kemm ukoll dik trentennali billi huma ilhom fil-pussess tal-istess tankijiet fil-posizzjoni li huma għall fuq tlettin sena,”*

“27. Fil-paragrafu numru 6 tan-nota ta' sottomissjonijiet a` fol 160, il-Konvenuti jinvokaw ukoll l-artikolu 468 tal-Kap. 16 li tikkontempla meta servitù għandha tingħad li għet stabbilita bid-destinazzjoni ta' sid ta' żewġ fondi.

“28. Il-Qorti tifhem għalhekk li l-Konvenuti qegħdin jibbażaw il-pretensjoni tagħhom fuq tnejn mit-tlett modi kif tista' tiġi akkwistata servitù li tkun kontinwa u apparenti. Dawn huma il-preskrizzjoni u d-destinazzjoni tas-sid ta' żewġ fondi kontemplati fis-sub-inciżi (b) u (ċ) tal-Artikolu 457 tal-Kodiċi Ċivili. Għalhekk il-Qorti ser tqishom f'din l-ordni.

“29. Il-Qorti mill-ewwel tagħraf li l-preskrizzjoni deċennali eċċepita mhux applikabbli għall-każ li għandha quddiemha billi fil-każ ta' akkwist ta' servitù bl-użukapju ż-żmien rikjest huwa kjarament stipulat fl-artikolu 462 tal-Kodiċi Ċivili huwa “ta' mhux anqas minn tletin sena” (Ara ukoll Sentenza tal-Prim Awla per Imħallef Lorraine Schembri Orland tas-26 ta' Ġunju, 2014 fl-ismijiet Nazzareno Micallef -vs- Pail Waldboth.)

“30. Inoltre, il-pussess li jiswa għall-preskrizzjoni ta' tqegħid ta' tank tal-ilma, inkwantu hija servitù affermattiva fit-termini tal-artikolu 456 (2) tal-Kap. 16, għandu “jibda minn dak in-nhar li s-sid tal-fond dominanti jkun beda jinqeda bis-servitù.” (Artikolu 463(1) tal-Kap. 16).

“31. Biex isostnu din il-preskrizzjoni nvokata minnhom, il-Konvenuti jinqdew bl-artikolu 530(2) tal-Kodiċi Ċivili u jgħaqqdu l-pussess tagħhom ma dak tal-awturi tagħhom, jġifieri l-Imħallef Gino Camilleri u martu ai fini tal-akkwist bil-preskrizzjoni ta' tletin sena. L-uniku evidenza

li l-Konvenuti ressqu għal dan il-għan, għajr ix-xhieda tagħhom li ma tantx tiffa' dawl fuq dan l-aspett tal-problematika legali, hija x-xhieda ta' Patricia mart l-Imħallef Gino Camilleri.

“32. Fix-xhieda tagħha (a` fol 120), is-sinjura Camilleri kkonfermat li meta kienu joqogħdu fil-fond, illum proprjetá tal-Konvenuti, kienu jieħdu l-ilma mit-“*tank fuq il-bejt, fuq il-kamra tal-bejt ta' Serracino*”. Hija tispeçifika li dan it-tank “*kien fuq quddiem tal-kamra tal-bejt, lejn il-baħar. Kien abjad, min dak it-tip ta' dak iż-żmien.*” Is-sinjura Camilleri ma setgħetx tiftakar jekk dan it-tank kienx hemm meta l-fond ġie akkwistat minnhom jew kienux bidluh huma u di fatti turi dubbju serju meta twieġeb “Nixtieq niftakar, imma ma nistax” (ara xhieda a` fol 123). Iġifieri timmanifesta çertu dubbju li għal fini ta' konsiderazzjonijiet legali jakkwista çertu importanza u dan kif ser jingħad aktar 'l isfel.

“33. Fl-aerial photos prodotti mill-Atturi juru b`mod konkluziv li fis-sena 1994 (a` fol 77) u anke 1988 (a` fol 78) ma kien hemm xejn fuq it-turretta u l-pett inkwistjoni. F`dan is-sens ix-xhieda tal-Perit Alex Torpiano tikseb importanza fid-dawl tax-xhieda fuq imsemmija:

“Dr. Leslie Cuschieri: Jekk inhu jgħarafx ir-ritratti mela meħudin mill-ajru, u dwar dawk iç-çrieqi ñomor humiex l-identifikazzjoni tal-post inkwistjoni.

“Xhud: F`dar-ritratt iç-çirku qiegħed fil-pożizzjoni, fil-fatt iç-çirku għandu jkun naqra akbar li jikkontjeni l-kamra kollha. Għax qiegħed qisu parti żgħira.

“Il-Qorti: Dawk ir-ritratti kollha li għandek f`idejk, għax għandek tlieta.

“Xhud: differenti, dan l-istess, dan ma tistax tgħid għax skur qiegħed

“Dr. Leslie Cuschieri: Dan huwa ta' liema sena?

“Xhud: Dan huwa tan-1988.

“Dr. Leslie Cuschieri: Dan tista' tgħid għaliex qiegħed skur?

“Xhud: Għax qiegħed fid-dell.

“Dr. Leslie Cuschieri: Jigifieri tan-94 u tal-88 tista' tikkonferma li qegħdin fil-pożizzjoni t-tajba?

“Xhud: Yes.

“Dr. Ian Refalo: Imma dawk ir-ritratti huma li juruk dettali bħal tankijiet tal-ilma eççetra għax jiena ma stajt ngħaraf xejn.

“Xhud: Ifhimni dawn huma meħuda minn fuq.

“Dr Ian Refalo: Għax fl-ebda bejt allura ma jidher li hemm tank tal-ilma.

“Xhud: Le jidhru. Ifhimni generalment it-tank tal-ilma jidher bħala dell. Fuq din l-area bħalissa mhux qed nara dell imkien. Jiġifieri per iżempju jekk inti tara in-1988, hemm dell li juri il-kamra tal-bejt u t-tankijiet fuqha. Mid-dell tinduna imma f’dal-każ m’hemmx dell. Jiġifieri fuq il-kamra tal-bejt u l-pizz mhux qed nara tankijiet.

“Dr. Leslie Cuschieri: Ta’ liema sena qed tgħid?

“Xhud: tal-88.” (a` fol 83).

“34. Fid-dawl ta’ din il-prova miġjuba mill-Atturi, din il-Qorti tikkonsidra li x-xhieda ta’ Patricia Camilleri flimkien ma’ provi oħrajn, il-Konvenuti ma rnexxilhomx jippruvaw b’mod sodisfaċenti għandhomx jedd ta’ servitù fuq il-proprietá tal-Atturi għaž-żmien kollu stabbilit fl-artikolu 462 tal-Kodiċi Ċivili inkwantu jirrigwarda d-dekors ta’ tletin (30) sena sabiex setgħu jiksbu s-servitù inkwistjoni ai termini tal-artiklu 462 tal-Kodiċi Ċivili.

“35. Anke li kieku għall-grazzja tal-argument kellu jingħad il-provi ma humiex daqstant ċari u allura jesisti dubbju fattwali fid-dawl tax-xhieda prodotta dwar l-esistenza jew l-estensjoni ta’ servitù, fil-kamp ta’ servitujiet din il-Qorti hija gwidata mill-ażioma “*servitus sic interpretanda est ut quam fieri potest incommodo fundus serviens oneretur.*” It-tagħlim ġurisprudenzjali huwa fis-sens “Illi bil-liġi, sid il-fond dominanti ma jista’ jagħmel xejn li jtaqqal il-piż tal-fond servjenti. Fid-dubbju għandu jiġi deċiż favur il-fond servjenti.” (ara Deċiżjoni tal-Appell Ċivili Superjuri tal-4 ta’ Mejju 1953 fl-ismijiet Carmelo Vassallo -vs- Nicola Galea). Mela *multo magis*, kemm huwa aktar applikabbli dan it-tagħlim meta l-kwistjoni tkun mhux dwar l-estensjoni tas-servitù iżda l-esistenza tiegħu.

“Dan huwa wkoll rifless fit-tagħlim tal-ġuristi:-

“ ... Perocche’ in primo luogo sono limitazioni della propieta’, e come tali fanno eccezione al diritto commune. Quindi non si presumono mai, ma debbono essere provate da chi le allega. Per la stess ragione debbono essere interpretarsi ristrettivamente , nel dubbio escludersi.” (Istituzioni di Diritto Civile Italiano; Vol III, pg 90 Pacifici Mazzoni Fratelli Camelli; Firenze Ed 1873).

“36. Din il-Qorti sejra għalhekk tiċhad l-eċċezzjoni tal-preskrizzjoni u se tgħaddi biex tikkonsidra l-pretensjoni l-oħra tal-Konvenuti fejn qed isostnu li għandhom favur tagħhom servitù mnissla bid-destinazzjoni tas-sid ta’ żewġ fondi.

“37. Il-Qorti tibda biex tirrileva li ssibha stramba ħafna, li fl-istess nifs li wieħed jeċċepixxi l-akkwist ta’ servitù bil-preskrizzjoni kif fuq ingħad, tingħata eċċezzjoni ta’ din ix-xorta. Fil-fehma ta’ din il-Qorti dawn iż-żewġ eċċezzjonijiet ma humiex kompatibbli ma’ xulxin. It-tlett kawżi li minnhom jitnissel servitù kontinwu fit-termeni ta’ dak li jipprovdi l-artiklu 457 tal-Kodiċi Ċivili, ma humiex alternattivi għal xulxin. Di piu` irid

jingħata ommagġ lill-prinċipju ta' "una via non datur recursus ad alteram", altrimenti l-parti l-oħra għall-kawża titqiegħed fi svantaġġ fid-dawl tal-liberalita` ta' sperimentazzjoni ta' diversi ta' pretensjonijiet jew azzjonijiet.

"38. It-tagħbija ta' servitujiet fuq fond ta' ħadd ieħor huwa piż rejali li għandu jitqies b'ċertu ċirkospezzjoni peress li r-regola prinċipali hi li l-propjetarju ta' fond għandu s-setgħa assoluta li jagħmel użu mill-propjeta' tiegħu kif jidhirlu hu basta mhux kontra l-liġi (artikolu 320 tal-Kodiċi Ċivili). Għalhekk, meta persuna tkun qed tiddefendi lilha nnifisha bid-dritt ta' servitu` kontinwu, peress li l-ħolqien tagħhom huwa odjuż fis-sens li jnaqqas mil-liberta` li dak li jkun jiddisponi mill-propjeta' tiegħu kif irid hu, għandha sa mill-bidu nett tad-difiża tagħha, tagħzel it-triq ta' xi waħda mir-raġunijiet imsemmija fl-artiklu 457 tal-Kodiċi Ċivili u mhux tagħzel aktar minn raġuni waħda biex jekk ma tirnexxix f'waħda tipprova tolgot bl-oħra. It-tlett raġunijiet jeskludu lil xulxin, tant li anke l-punteġġjatura taħt dan l-artiklu ma tippermettix l-affissjoni ta' "jew".

"39. Iżda anke kieku għall-grazzja tal-argument din l-eċċezzjoni tista' tingħata flimkien ma' dik tal-preskrizzjoni, xorta waħda ma tistax tirnexxi għas-segwenti raġunijiet.

"40. Il-Qorti Ċivili Prim' Awla fis-sentenza Rosario sive Louis Schembri et vs Joseph Demanuele et datata 27 ta' Mejju 2004 insenjat

"Illi għar-rigward ta' servitu' maħluqa "bid-destinazzjoni ta' sid ta' zewġ fondi" (Art. 468 tal-Kap 16), il-liġi trid li jintwera (naturalment, minn min jinvoka favurih tali servitu') li s-sid qiegħed jew ħalla l-ħaġa fl-istat li minnu tnissel is-servitu. Kemm hu hekk, gie stabilit li s-servitu' bid-destinazzjoni ta' missier il-familja ma toħroġx mill-intenzjoni imma mill-fatt, għalix is-servitujiet predjali, kif l-isem innifsu juri, huma assoġġettazzjoni tal-propjeta' u għalhekk, bħala ħaġa "in odiosis", għalkemm utli għall-fond dominanti, m'għandhomx jitnisslu ħlief minn fatti univoċi u ċerti (App. Ċiv. 24.3.1975 fil-kawża fl-ismijiet Francis Apap vs Michael Galea (mhix pubblikata)). Biex dan iseħħ iridu jintwerew erba' (4) elementi li huma: (a) li l-post serventi u dak dominanti kienu, f'xi żmien, tal-istess sid; (b) li l-imsemmi sid qiegħed jew ħalla l-affarijiet fl-istat li minnu tnisslet is-servitu', (ċ) li l-postijiet jinsabu f'idejn sidien differenti, u (d) li meta l-postijiet ikunu għaddew għand sidien differenti, ma jingħad xejn dwar is-servitu'. Minbarra dan, huwa stabilit ukoll li din is-servitu' tirrigwarda biss dawk is-servitujiet li huma kontinwi (Art. 455(2) tal-Kap 16) u dawk li jidhru (Art. 455(4) tal-Kap 16)...;

"Illi għalhekk, iż-żmien utli li wieħed irid iqis biex jara jekk tali għamla ta' servitu' teżistix tabilħaqq huwa l-waqt meta l-postijiet ma baqgħux iżjed tal-istess sid, u mhux iż-żmien meta kienu għadhom tal-istess sid. Dan iqib miegħu l-effett li jekk kemm-il darba xi waħda mill-proprietajiet kienet diġa' għaddiet għand ħaddieħor u ma tkunx baqgħet għand l-istess sid, is-servitu' ma tista' qatt titqies maħluqa bid-"destinazzjoni" jew bir-rieda tal-istess sid, imma trid titqies li tkun inħolgot bi qbil ta' kunsensi tas-sidien kollha konċernati, u għalhekk il-ħolqien tas-servitu'

għandu jsir u jiġi biss ippruvat b'att pubbliku (App. Ċiv. 7.10.1997 fil-kawża fl-ismijiet Joseph Borg vs Victor Refalo (mhix pubblikata));

“Illi minbarra dan, huwa prinċipju ewlieni fil-liġi dwar servitu’ li kull min għandu jedd għal servitu’ għandu jinqeda biha b’mod tali li ma jista’ jagħmel la fil-fond serventi u lanqas f’dak dominanti l-ebda tibdil li jista’ jtaqqal iżjed il-piż tal-fond serventi (Art. 475 tal-Kap 16).” (Sottolinear ta’ din il-Qorti).

“41. Applikat dan l-insenjament għall-każ preżenti l-Qorti mill-ewwel tikkonkludi li ma jista’ qatt jiġi konsidrat li giet krejata servitù “per destinazione del padre di famiglia”, jiġifieri bil-volontá tal-istess persuna waħda proprjetarja, kif donnu qed jikkontendu l-Konvenuti. Huwa fatt inkontestat li waħda miż-żewġ proprjetajiet, f’dan il-każ dik tal-Konvenuti, kienet diġa għaddiet fil-proprjetá ta’ ħaddieħor, ossia tal-Imħallf Gino Camilleri, u ma kienitx baqgħet tal-istess proprjetarju Mario Serracino Inglott. Ladarba waħda miż-żewġ proprjetajiet diġa għaddiet fil-proprjetá ta’ ħaddieħor, is-servitù *“trid neċessarjament jitqies li se mai tkun giet krejata bil-konkors tal-kunsens tas-sidien taż-żewġ proprjetajiet. F’din l-eventwalitá hu ovvju li l-ħolqien tas-servitù għandu, per forza, isir tramite att pubbliku u b’hekk biss jista’ jiġi provat.”* (ara Improved Design Limited v. Anthony Mifsud et, Qorti tal-Appell, 5 ta’ April 2013). Dan il-fatt waħdu huwa biżżejjed biex jiġi konkluz li ma nħoloq ebda servitù per destinazzjoni. Għaldaqstant ma hemmx ħtieġa li l-Qorti tindaga jekk intwerewx l-elementi l-oħra li jnisslu servitù b’dan il-mod.

“42. Dan ifisser li l-Konvenuti, ma seħħilhomx juru li fil-fatt għandhom bi dritt servitù li jqiegħdu tank tal-ilma u l-bqija tal-opri msemmija fuq il-bejt tat-turretta tal-Atturi u l-pett ossia cantilever li jesporgi mill-istess bejt. Isegwi li dawn għandhom jiġu mneħħija billi jikkostitwixxu molestja tad-dritt tal-Atturi li jgawdu l-proprjetá tagħhom ħielsa minn kull servitù. Għaldaqstant il-Qorti sejra tilqa’ l-ewwel tlett talbiet attriċi.

“43. Għalhekk il-Konvenuti ser ikunu ordnati li jneħħu it-tank tal-ilma flimkien ma’ kull xorta ta’ komunikazzjonijiet ta’ pajpijiet u aċċessorji oħra għall-istess tank u li jinsabu fil-propjeta’ tal-Atturi, inkluż iżda mhux biss, fuq il-cantilever inkwistjoni kif indikat fil-pjanta markata MP1 (a` fol 146), u dan kif fost oħrajn jidhru fir-ritratti li jinsabu a` fol 141 u 142 tal-proċess meħuda mill-Perit Mario Cassar maħtur bħala espert minn din il-Qorti. Di piu’ il-Konvenuti jridu jneħħu ukoll il-*corrugated sheeting* jew dak li fadal minnu, li jinsab mirkub fuq dik il-parti tal-opra morta tal-Atturi kif indikata fir-raba’ (4) paragrafu tal-konkluzjonijiet tar-rapport tal-peritali (a` fol 139).

“44. Rigward il-bqija tat-talbiet marbuta mal-likwidazzjoni u l-ħlas tad-danni, il-Qorti sejra toqgħod fuq il-konkluzjonijiet tal-perit tekniku mqabbad minn din il-Qorti fir-rapport peritali (a` fol 139) billi ma ġew bl-ebda mod ikkontestati. F’dan ir-rapport, il-Perit ikkonkluda li d-danni ikkawżati lill-Atturi jammontaw għal somma totali ta’ tlett mija u għoxrin Ewro (€320). Ai fini ta’ din it-talba il-Qorti ser tkun qegħdha biss

tipprovdi dwar kundanna tal-istess mingħajr ħtieġa li tilqa' il-ħames talba stante l-entita` tad-danni”.

5. Rat ir-rikors tal-appell ta' Carmela u Edwin konjugi Mifsud li permezz tieghu talbu lil din il-Qorti tirrifirma s-sentenza tal-Prim'Awla tal-Qorti Civili, fil-kawza fl-ismijiet premissi tas-6 ta' Mejju, 2019, billi tikkonfermaha inkwantu cahdet il-hames talba u tirrevokaha fil-kumplament u b'hekk tiddeciedi li tichad it-talbiet kollha tar-rikorrenti, bl-ispejjez taz-zewg istanzi kontra tagghom.

6. Rat ir-risposta tal-appell tal-atturi appellati Serracino Inglott, li permezz taghha wiegbu li mhux biss l-appell m'ghandux jintlaqa', izda ghandu jitqies li hu wiehed vessatorju u jigi michud fl-intier tieghu.

7. Semghet lid-difensuri tal-partijiet jitrattaw l-appell waqt is-seduta tas-7 ta' Lulju, 2020, meta baqa' differit ghas-sentenza.

8. Rat l-atti kollha tal-kawza;

Ikkonsidrat:

9. Illi l-azzjoni attrici hija primarjament diretta ghar-rivendikazzjoni tal-libertà tal-fond minn servitù, dik imsejha *negatorja* - azzjoni eminentement petitorja – inkwantu qieghed jintalab li t-tankijiet tal-ilma u

L-konnessjonijiet għall-provvista tal-ilma u accessorji mwahhla fuq il-proprjetà tal-atturi jitnehhew, kif ukoll qieghed jintalab li l-konvenuti jigu dikjarati responsabbli għad-danni li kkawzaw fil-proprjetà tal-atturi. Kwindi jintalab li jsir ix-xogħol rimedjali mehtieg, kif ukoll li jigu likwidati d-danni u li l-konvenuti jigu kkundannati jhallsu l-istess danni. L-għan tal-*actio negatoria*, li qed jeżercitaw l-atturi appellati, huwa dak li tinkiseb dikjarazzjoni li l-fond tagħhom mhux suggett għal servitu` favur il-fond tal-konvenuti appellanti, u li jitnehha dak kollu li jxejjen l-istat ta' tgawdija hielsa minn kull servitu`. Din l-azzjoni tippresupponi li l-immobbli huwa hieles. Għalhekk hija azzjoni ta' għamla petitorja u tista' titressaq biss minn min hu sid tal-post, kontra min qieghed jivvanta xi dritt ta' servitu` u dan billi l-azzjoni petitorja tirrigwarda jeddijiet reali. Normalment fl-azzjoni negatorja, il-piz tal-prova tal-eżistenza ta' servitu` fuq il-fond tal-atturi taqa' fuq il-parti konvenuta. Kull ma għandu jipprova l-attur f'kawza bhal din hu li huwa tassew sid il-post li fuqu qieghed jigi pretiz is-servitu`, filwaqt li l-parti konvenuta trid turi li tassew jeżisti s-servitu` minnha vantat. (Ara sentenza fil-kawza fl-ismijiet **Martin Valentino et v. Michael Stivala et** deciza minn din il-Qorti, fis-27 ta' Novembru, 2009).

10. L-ewwel Qorti filwaqt li cahdet l-eccezzjonijiet tal-konvenuti, laqgħet kwazi t-talbiet attrici kollha u ordnat li jitnehha t-tank tal-ilma flimkien mal-komunikazzjonijiet relattivi, kif ukoll li jitnehhew il-*corrugated sheets* li jinsabu mirkubin fuq l-opramorta tal-atturi, u laqgħet it-talba

ghad-danni li gew likwidati fis-somma ta' €320 u kkundannat lill-konvenuti jhallsu d-danni hekk likwidati.

11. Il-konvenuti hassewhom aggravati bl-imsemmija sentenza u ghalhekk ressu l-appell in ezami, li jissejjes fuq erba' aggravji mqajma fir-rikors tal-appell taghhom, li huma:

(i) jilmentaw li l-ewwel Qorti applikat il-principji legali hziena u invertiet l-oneru tal-prova ghal dak li jirrigwarda l-proprjeta' tal-*cantilever* li jisporgi mill-bejt tal-kamra tal-bejt ghal fuq il-proprjeta' tal-konvenuti. Jishqu li z-zewgt idjar kienu originarjament mibnija minn sid wiehed u li l-proprjeta' tal-konvenuti giet trasferita lill-predecessuri fit-titolu taghhom bid-drittijiet u pertinenzi taghha u fil-kuntratt ta' vendita` taghhom jinghad li l-proprjeta' giet trasferita bid-drittijiet u pertinenzi taghha, hielsa minn kull piz u servitu u gie garantit lilhom il-pacifiku pussess. Fin-nuqqas ta' rizerva esplicita fil-kuntratt ta' bejgh, il-konvenuti jikkontendu li l-atturi ttrasferew kollox lill-predecessuri taghhom fit-titolu, d-dar bl-ambjenti kollha li kien hemm fiha, nkluz il-pett li kien jisporgi ghal fuq il-propjeta' taghhom. L-aventi causa tal-atturi m'ghamel ebda rizerva fil-kuntratt, kwindi l-ewwel Qorti zbaljat meta qalet li dak il-pett ma kienx gie trasferit lill-predecessuri fit-titolu tal-konvenuti. Jinsistu li l-pett li jisporgi fuq il-proprjeta' taghhom huwa esklussivament taghhom billi jinsab fuq id-dar taghhom, ladarba ma saret ebda rizerva fir-rigward ta' dik il-proprjeta'.

ii) It-tieni aggravju huwa fis-sens li anke jekk għall-grazzja tal-argument il-pett sporgut kien proprjetà tal-atturi, dan hu suggett għas-servitù favur id-dar tal-konvenuti. Jilmentaw li l-ewwel Qorti kkonkludiet mod iehor a bazi tar-ritratti li gew interpretati minn perit u mhux minn espert tal-fotografija. Gew skartati s-skarsezza tal-ilma li kien hawn fiz-zmien tat-trasferiment u x-xhieda ta' Patricia Camilleri (wahda mis-sidien precedenti) li kienet pjuttost kategorika dwar l-eżistenza tat-tank tal-ilma, kif ukoll is-sistema tal-ilma li kien hemm fil-post. Hekk ukoll il-presunzjoni naturali li meta dar inbiegħet, dak kien b'sistema t'ilma funzjonanti u għalhekk huwa evidenti li s-servitù tat-tank giet kreata *per destinazione del padre di famiglia*. Ma kien hemm ebda htiega li dan jingħad fil-kuntratt għaliex it-tank kien jinsab fuq il-pett inkwistjoni, u cioè proprju fuq l-arja tal-bejt tad-dar trasferita.

iii) Fir-rigward tar-responsabbiltà għad-danni, għalkemm l-ewwel Qorti qalet li kienet qegħda tistrieħ fuq ir-rizultanzi tar-rapport peritali, fil-fehma tal-konvenuti appellanti, analizi tal-imsemmi rapport kellu jwassal lill-ewwel Qorti sabiex tikkonkludi li l-konvenuti ma kellhom ebda responsabbiltà għad-danni. Filwaqt li jisiltu silta (paragrafu 4) mir-rapport, jinsistu li l-konvenuti ma setghux jinstabu responsabbli peress li l-manutenzjoni tal-bejt tal-kamra tal-bejt kienet responsabbiltà li tispetta lill-atturi u mhux lill-konvenuti. Kwindi l-konvenuti appellanti jsostnu li qatt

ma setghu jinstabu responsabbli ghad-danni (li l-perit tal-Qorti stmahom fl-ammont ta' €120).

iv) Dwar il-*corrugated sheeting* jinghad li dan sar mill-konvenuti sabiex jiprotegu l-proprjeta' taghhom mid-dhul tal-ilma u ghalkemm huma kellhom jaslu sal-wisa' ta' nofs l-opramorta, sporgew dan il-materjal fuq l-opramorta kollha, izda fil-fehma taghhom ma kien qieghed jikkawza ebda dannu jew inkonvenjent lill-gar u ghalhekk l-ilment tal-gar huwa totalment vessatorju. Certament huma kellhom id-dritt li jilqghu ghall-elementi u li juzaw il-hajt divizorju sabiex jassiguraw l-ilqugh mehtieg fuq is-*shaft* sakemm dan ma jkunx qieghed jinterferixxi ma' xi uzu legittimu iehor li jkun irid jaghmel il-gar. Ghalhekk bit-twahhil tal-*corrugated sheeting* il-konvenuti jsostnu li ma kkawzaw l-ebda danni jew inkonvenjent lill-gar.

12. Trattati l-aggravji tal-konvenuti appellanti, qabel ma ssir riferenza ghall-mertu taghhom, din il-Qorti jehtieg li tiddeciedi l-ewwel eccezzjoni ta' natura preliminari sollevata mill-atturi appellati fejn jallegaw li l-appell ghandu jitqies null, u dan peress li ma jissodisfax il-vot tal-Artikolu 143 tal-Kap. 12 tal-Ligijiet ta' Malta (Kodici ta' Organizzazzjoni u Procedura Civili). Hu veru li l-appell imressaq mhux konformi ezatt ma' dak li trid il-ligi, ghax jonqos fih referenza cara ghal kull kap tas-sentenza li minnu qieghed jitressaq ilment, izda kif intqal diversi drabi mill-Qrati taghna, fejn mhux il-kaz ta' termini perentorji stabbiliti mil-ligi jew forma ta' procedura

rikjesta *ad unguem*, fejn ma jinholoqx pregudizzju serju lill-parti l-ohra, il-procedura adoperata ghandha tigi salvata, basta dan ma jaffettwax is-sustanza tal-azzjoni (ara, bhala rifless fuq dan, is-sentenza fil-kawza fl-ismijiet **Ramon Mizzi et v. SMEL Company Limited**, deciza minn din il-Qorti fit-30 ta' Mejju, 2008). F'dan il-kaz ma jirrizultax li l-atturi appellati sofrew xi pegudizzju minhabba l-mod kif gie redatt ir-rikors tal-appell. Kwindi, dan l-aggravju preliminari qed jigi michud.

13. Sorvolat dan il-punt preliminari imiss li jigi indirizzat l-ewwel aggravju, dak fejn il-konvenuti jilmentaw li l-ewwel Qorti applikat il-ligi hazina u invertiet il-provi. Dan jinghad riferibilment ghal dak li jirrigwarda l-proprjeta' tal-*cantilever* li jisporgi ghal fuq il-bejt tal-konvenuti. Bhala principju generali, in-natura tal-azzjoni ghandha tigi mfissra mit-termini tal-att promotur li bih jinbdew il-proceduri. Issa kif osservat qabel, l-azzjoni attrici hija wahda negatorja, inkwantu l-atturi qeghdin primarjament jitolbu t-tnehhija tat-tankijiet tal-ilma minn fuq il-proprjeta' tagghom. Il-konvenuti qeghdin fost affarijiet ohra jeccepixxu li l-proprjeta' fejn jinsabu t-tankijiet tal-ilma cioè l-arja sovrastanti l-bejt tagghom hija proprjeta' tagghom. L-azzjoni attrici mhix wahda rivendikatorja u l-konvenuti ma jistghux "*ope exceptionis*" jibdlu t-talba tal-atturi.

14. Madankollu l-konvenuti jsejsu l-argument tagghom fuq l-Artikolu 323 tal-Kodici Civili (Kap. 16 tal-Ligijiet ta' Malta) li jipprovdi hekk:

“Kull min għandu l-proprjetà tal-art, għandu wkoll dik tal-area ta’ fuqha, u ta’ dak kollu li jinsab fuq jew taħt wiċċ l-art ; hu jista’ jagħmel fuq l-art tiegħu kull bini jew taħwil, kif ukoll taħt l-art, kull biċċa xogħol jew taħfir, u jieħu minnhom kull prodott li jistgħu jagħtu, iżda, bla ħsara tad-disposizzjonijiet dwar is-Servitujiet Predjali taħt it-Titolu IV tat-Taqsima I tat-Tieni Ktieb ta` dan il-Kodici u kull disposizzjoni oħra ta` ligi dwar fortifikazzjonijiet jew opri oħra ta’ difiza”.

Kif gustament osservat mill-ewwel Qorti, il-presunzjoni li min għandu l-proprjetà tal-art għandu wkoll l-arja ta’ fuqha hija wahda *iuris tantum* li kwindi tammetti l-prova kuntrarja. Kif inghad fis-sentenza ta’ din il-Qorti, fil-kawza fl-ismijiet **Nikola Micallef v. Lawrence Grima**, tat-13 ta’ April 2007, inghad hekk:

“L-artikolu 323 tal-Kodici Civili jiddisponi illi min għandu l-proprjeta’ tal-art għandu ukoll dik tal-arja ta’ fuqha. L-artikolu 323 pero’ ma jistabilixxix presunzjoni juris et de jure favur is-sid tal-fond sottostanti iżda biss presunzjoni juris tantum li tammetti l-prova kuntrarja (Vol 29 p2 p 854; u XLVI p1 p 403). Jigifieri li sakemm ma hemmx prova kuntrarja, il-presunzjoni hija illi l-bejt huwa ta’ min jipposjedi l-komoditajiet sottostanti ghalih Vol 35 p2 p 341. L-artikolu 1234 tal-Kodici Civili espressament jiddisponi illi: “dak li għandu favur tiegħu presunzjoni stabbilita mil-ligi, hu mehlus minn kull prova tal-fatt prezunt”. Dan ifisser li kuntrarjament ghal dik li tkun il-posizzjoni bhala regola fil-kaz ta’ azzjoni rivendikatorja hemm f’dan il-kaz rovexxament tal-oneru tal-prova. Dan proprju minhabba l-presunzjoni “juris tantum”.”

15. Applikati dawn il-principji għall-kaz in ezami, filwaqt li l-konvenuti appellanti għandhom ragun fil-principju li ladarba huma s-sidien tal-bejt il-presunzjoni hija favur tagħhom u huma l-atturi sidien li jridu jippruvaw li l-proprjetà hija tagħhom, jirrizulta li l-ewwel Qorti għarfet dan l-oneru tal-prova, kif jirrizulta minn qari tal-paragrafi 7 u 8 tas-sentenza appellata. Immiss li jigu analizzati l-provi mressqa mill-atturi appellati sabiex jigi assodat jekk huma ppruvawx il-jedd tagħhom ta’ proprjetà fuq il-pizz li

jisporgi 'l barra mill-kamra tal-hasil. Mhux kontestat li mill-kuntratti esebiti in atti da parti tal-atturi, dan il-*cantilever* ma jissemmiex espressament bhala parti mit-trasferiment la fil-kuntratt tat-23 ta' Mejju, 1986 li bih Mario Serracino Inglott (zewg u missier l-atturi Joan Antida Serracino Inglott u Laura sive Lara Serracino Inglott rispettivament) ittrasferixxa l-fond (illum tal-konvenuti) lill-Imhalled Gino Camilleri, kif ukoll ma jissemmiex fil-kuntratt tal-20 ta' Frar, 1997, li bih l-Imhalled Camilleri u martu Patricia ttrasferew il-fond illum proprjetà tal-konvenuti appellanti.

16. Izda hemm numru ta' fatturi li ghandhom jigu kkunsidrati ghall-fini li jigi determinat dan il-kwezit legali. L-atturi ressqu bhala xhud lill-perit Professor Alex Torpiano li xehed hekk dwar il-*cantilever*.

*"Is-sitwazzjoni semplici. Il-pizz huwa cantilever mit-tromba tas-sinjura tal-proprjetà li mort nara jien. Il-cantilever imwahhal mieghu. Jiena l-informazzjoni li ghandi kienet li z-zewg proprjetajiet inbnew flimkien, minn missier min talabni, biex naghmel dan ir-rapport u li allura dan iddecieda li probbabilment dak iz-zmien illi jaghmel dan il-pizz. Fl-opinjoni tieghi hu, mhux opinjoni **huwa mwahhal mal-proprjetà tas-sinjura u ovvjament jekk il-proprjetà tas-sinjura titnehha l-pizz imur. ...***

*"**Ma jistax joqghod wahdu le.** Huwa bhal gallerija fuq bitha biex nghid hekk. **Hija parti mill-proprjetà illi mwahhal maghha.** Inbena hekk u baqa' hekk." (enfasi mizjud minn din il-Qorti).*

Dan il-fatt li l-*cantilever* huwa mibni bhala estensjoni tas-saqaf tal-kamra tal-bejt tal-atturi huwa mill-aktar rilevanti. Inoltre l-atturi dejjem qiesu dan il-*cantilever* bhala parti mill-proprjetà taghhom tant li dejjem ghamlu manutenzjoni tieghu ghal skopijiet ta' *waterproofing*, kemm meta kien ghadu haj Mario Serracino Inglott u wara li gie nieqes, l-attrici Lara

Serracino Inglott (ara f'dan is-sens l-affidavit taghha u x-xhieda moghtija minnha in kontro-ezami).

17. Mill-aktar relevanti huwa l-fatt ukoll li, dan jinsab ikkorroborat mix-xhieda ta' Patricia Camilleri, predecessur fit-titolu tal-konvenuti appellanti, mressqa tixhed mill-istess konvenuti appellanti meta waqt is-seduta tad-9 ta' April, 2018, xehdet hekk:

“Kellna t-tank fuq il-bejt, fuq il-kamra tal-bejt ta' Serracino Inglott... Kien hemm meta dhalna. Nimmagina li t-tank kien hemm, dejjem uzajnieh. Però qatt ma kellna access... gieli kelli nitla' bis-sellum biex innadfu jew tar l-ghatu, ...

Le le, l-proprjetà ta' Serracino Inglott ghax kien hemm il-hajt tal-bejt bejnieta kien semi detached. Huma kellhom kamra fuq il-bejt, u dak it-tank kien fuq il-kamra tal-bejt taghhom.” (sottolinjar ta' din il-Qorti).

Mistoqsija direttament mill-ewwel Qorti dwar min kien jaghmel manutenzjoni tas-saqaf fejn kien hemm it-tank, ix-xhud wiegbet:

“Mhux ahna. Jiena manutenzjoni tat-tank kont naghmlu jien.”

Konsidrati dawn il-provi, din il-Qorti, bhal ta' qabilha, tqis li l-atturi appellati rnexxielhom jeghlbu l-prezunzjoni rizultanti mill-provvediment tal-ligi kif inghad qabel, bi provi certi li huma kellhom access dirett u komdu ghall-bejt li jaghti ghal dan il-cantilever u kienu jaghmlu manutenzjoni tieghu *uti dominus* sa minn zmien qabel ma sar l-ewwel kuntratt ta' bejgh lill-konjugi Camilleri (23 ta' Mejju, 1986). Il-preskrizzjoni akkwizittiva ta' tletin sena ma tirrikjedix la titolu u lanqas *buona fede*, izda tehtieg pussess legittimu ghaz-zmien kollu ta' tletin sena. Il-pussess sabiex ikun legittimu ghandu

jkun bl-*animus domini*, kif ukoll li jkollu l-elementi ta' kontinwita', mhux interrott, pacifiku, pubbliku u mhux ekwivoku matul dan iz-zmien kollu ta' tletin sena. Kwindi f'ghajnejn din il-Qorti l-atturi appellati ressqu provi certi in conformità ma' dawn ir-rekwiziti, li ma kenux kontradetti mill-konvenuti bi provi daqstant konvincenti. Isegwi li din il-Qorti ma ssib xejn x'ticcensura fl-apprezzament tal-provi magħmul mill-ewwel Qorti u tqis li dan l-ewwel aggravju tal-konvenuti appellanti ma jregix u ser jigi michud.

18. Imiss li jigi trattat it-tieni aggravju, fejn jinghad mill-konvenuti appellanti li anke jekk kemm-il darba l-*cantilever* jirrizulta li huwa proprjetà tal-atturi, huwa suggett ghas-servitù favur il-fond tal-konvenuti. Jibda billi jigi osservat illi d-dottrina legali tghallem li azzjoni bhal din tmiss lill-proprjetarju u kull ma ghandu bzonn jagħmel l-attur f'kawza bhal din hu li jipprova fl-ewwel lok li huwa l-proprjetarju, u fit-tieni lok li d-dritt tieghu ta' proprjetà qed jigi ristrett minhabba l-agir tal-konvenut. Dan tal-ahhar, min-naha tieghu, ghandu l-oneru li jipprova l-ezistenza tas-servitù` eccepita minnu. L-azzjoni tippresupponi li l-immobbli huwa hieles minn servitù`. Din il-Qorti tagħmel tagħha l-principji regolatorji fil-qasam ta' servitujiet, kif esposti fid-dettal mill-ewwel Qorti. Kif inghad minn din il-Qorti fis-sentenza tagħha tad-29 t'April, 2016, fil-kawza fl-ismijiet **Esther Cremona et v. Romano Cassar et**:

“L-ghan tal-*actio negatoria*, li qed jeżercitaw l-atturi, huwa dak li jikseb dikjarazzjoni li l-fond tal-atturi mhux suggett għal servitù` favur fond ta' haddiehor, u li jitnehha dak kollu li jxejjen l-istat ta' tgawdija hielsa minn kull servitù`. Din l-azzjoni tippresupponi li l-immobbli huwa hieles.

Ghalhekk hija **azzjoni ta' ghamla petitorja u tista' titressaq biss minn min hu sid tal-post u dan billi l-azzjoni petitorja tirrigwarda jeddijiet reali. Fl-azzjoni negatorja, il-piz tal-prova tal-esistenza ta' servitu` fuq il-fond tal-atturi taqa' fuq il-parti konvenuta. Kulma ghandu jipprova l-attur f'kawza bhal din hu li huwa tassew sid il-post li fuqu qieghead jigi pretiz is-servitu`, filwaqt li l-parti konvenuta trid turi li tassew jezisti s-servitu` minnha vantat (Valentino et v. Stivala et deciza minn din il-Qorti fis-27 ta' Novembru, 2009).**" (enfasi ta' din il-Qorti).

19. Dan l-insenjament huwa rifless ukoll fit-tagħlim ta' bosta guristi.

F'pagna 465 ta' Istituzioni di Diritto Civile (Cedam – 1981) **Trabucchi**

jghid:

*"L'azione negatoria (negatoria servitutis) ha lo scopo di tutelare la pienezza del diritto di proprietà sulla cosa con libertà dai pesi o dalle servitù pretese da altri sulla stessa. L'azione si esercita soltanto contro le molestie cui corrisponda la pretesa di un diritto; e naturalmente si esercita soltanto quando dall'altrui pretesa ci sia motivo per temere un pregiudizio; **spetterà eventualmente al convenuto la dimostrazione dell'esistenza di un valido fondamento giuridico della sua pretesa.** Se il proprietario rimarrà vincitore, avrà ottenuto una tutela definitiva, e non provvisoria quale gli sarebbe derivata esercitando invece l'azione possessoria di manutenzione."* (enfasi ta' din il-Qorti).

Hekk ukoll fil-Manuale di Diritto Civile Italiano (1931 - UTET – pag. 296)

Giulio Venzi jfisser li l-azzjoni negatorja:

"... e' data al proprietario contro chi pretenda di avere un diritto reale sulla cosa, diritto che egli nega. Il proprietario deve provare il suo diritto di proprietà, e l'atto che ha turbato il suo godimento; quando ha dato queste prove, non deve far altro, e cio' per effetto del carattere di esclusività che ha il diritto di proprietà. Spetta al convenuto di provare il diritto reale che pretende, e se non fa questa prova, il giudice dichiara la inesistenza del preteso diritto." (sottolinjar ta' din il-Qorti)

20. Kif inghad qabel, din il-Qorti, hija konvinta li l-atturi appellati rnexxielhom jipprovaw li l-proprjeta tal-bejt tat-turretta inkluz il-pizz li

jisporgi 'l barra huwa tagghom. Il-fatt li l-konvenuti appellanti jew il-predecessuri tagghom fit-titolu, qabdu u wahhlu tank tal-ilma fuq il-bejt u hadd ma kellimhom, ma jfissirx li b'daqshekk ghandhom jedd li jzommu tank tal-ilma fuq il-bejt. Jigi osservat li l-kuntratt t'akkwist tagghom ma jinghadx li ghandhom jedd iwahhlu tank tal-ilma fuq il-bejt tal-kamra tal-hasil tal-atturi appellati. Ir-raguni tghidlek li kieku verament kien jezisti tali jedd allura kien jissemma fil-kuntratt ta' akkwist tal-konvenuti appellanti.

21. Skont il-konvenuti appellanti ma kien hemm ebda htiega li dan jissemma fil-kuntratt t'akkwist tagghom, peress li t-tank tal-ilma kien jinsab fuq il-pett sporgut, li kien proprjetà tal-konjugi Camilleri. Filwaqt li ssir referenza ghall-konsiderazzjonijiet ta' din il-Qorti taht l-ewwel aggravju, jinghad ukoll li, fl-ewwel lok jinsab accertat li kemm it-tankijiet tal-ilma precedenti kif ukoll it-tank tal-ilma prezenti li jservi lill-konvenuti, ma kenux jistrieu semplicement fuq il-*cantilever*, izda kienu jokkupaw ukoll parti mill-bejt tal-kamra tal-hasil tal-atturi (ara pjanta ppreparata mill-perit tekniku mahtur mill-Qorti Dok. MP1 a fol. 146 tal-process). Izda l-argument tal-konvenuti appellanti jfalli wkoll minn aspett iehor u cioè, li ghalkemm mix-xhieda ta' Patricia Camilleri, din il-Qorti hija konvinta li f'xi waqt il-konjugi Camilleri kellhom tank tal-ilma fuq il-bejt tal-atturi, tant li tixhed li kienet titla' taghmel manutenzjoni tieghu, mhux car xejn meta gie nstallat dan it-tank tal-ilma (hija tghid wiehed mhux tnejn). Tant hu hekk, li mix-xhieda ta' Patricia Camilleri jirrizulta li ghalkemm ghall-ewwel tghid

“Nimmagina li t-tank kien hemm. Dejjem kien hemm”. Kif osservat mill-ewwel Qorti, meta in kontro-ezami kienet mistoqsija jekk it-tank kienx hemm jew ghamluhx huma hija twiegeb: *“Nixtieq niftakar imma ma nistax”*. Ghal din ir-raguni, kif osservat mill-atturi appellati, ir-ritratti esebiti in atti jakkwistaw relevanza kbira.

22. Kif xehed il-perit Professor Alex Torpiano mressaq mill-atturi, kif citat mill-ewwel Qorti, mir-ritratti mehuda mill-ajru tas-sena 1988 u 1994 jirrizulta li ma kienx hemm tankijiet tal-ilma fuq il-pizz. Issa l-konvenuti appellanti jilmentaw li l-ewwel Qorti strahet fuq ix-xhieda tal-perit Torpiano li mhux espert tal-fotografija. Ghandu jinghad li filwaqt li certament periti jkunu mharrga jinterpretaw ritratti mill-ajru ghall-fini ta' zvilupp, zgur li ma hemmx ghalfejn wiehed ikun espert f'dan il-kaz, peress li mir-ritratti esebiti in atti, specjalment dak tas-sena 1994 (Dok. MEPA a fol. 77 tal-process), fl-opinjoni ta' din il-Qorti huwa l-aktar wiehed car fejn jirrizulta li tabilhaqq ma kien hemm ebda tank fuq il-pizz sporgut. Apparti li tajjeb jinghad ukoll li jekk kemm-il darba l-konvenuti appellanti ma kenux kuntenti b'dik il-prova, kien jispetta lilhom li jressqu prova ahjar ghall-fini li jippruvaw is-servitù vantata minnhom. Certament l-alluzjoni li jaghmlu l-konvenuti appellanti dwar is-skarsezza tal-ilma f'dawk iz-zminijiet, ma tistax titqies bhala prova sodisfacenti dwar il-htiega u ghalhekk l-ezistenza tat-tank li tmur lura ghas-snin inkwistjoni.

23. Lanqas l-argument tal-konvenuti appellanti li s-servitù tat-tank giet kreata *per destinazione del padre di familia* ma jista' jregi, peress li kif osservat mill-ewwel Qorti, sabiex tirnexxi din il-pretensjoni, jehtieg li jigi ppruvat li z-zewg fondi, issa maqsuma, kienu tal-istess sid **u li kien dak is-sid li qiegħed jew halla l-haga fl-istat li minnu titnissel is-servitù** (Artikolu 468 tal-Kodici Civili). Issa apparti li l-atturi jikkontestaw l-allegazzjoni li kien l-awtur tagħhom Mario Serracino Inglott li nstalla t-tank fuq il-*cantilever* (ara f'dan is-sens ix-xhieda bl-affidavit tal-attrici Joan Antida Serracino Inglott), wara li din l-Qorti gharblet sew il-provi kollha mressqa fl-atti, u magħmula l-konsiderazzjonijiet fil-paragrafu precedenti, ma tqisx li dan l-aggravju tal-konvenuti appellanti, kif ibbazat fuq il-provvediment tal-Artikolu 468 tal-Kodici Civili għandu mis-sewwa u għalhekk tqis l-allegazzjoni li s-servitù tat-tank tal-ilma giet kreata originarjament b'destinazzjoni tas-sid ma gietx sufficjentement ippruvata. Dan jingħad ukoll fuq il-bazi tal-konsiderazzjonijiet magħmula fis-sentenza citata mill-ewwel Qorti ta' **Schembri v. Demanuele**, li ccitat s-sentenza deciza minn din il-Qorti fis-7 ta' Ottubru, 1997, fil-kawza fl-ismijiet **Borg v. Refalo**. Għal dawn ir-ragunijiet kollha t-tieni aggravju tal-konvenuti appellanti wkoll ma jimmeritax li jintlaqa' u ser jigi michud.

24. Inkwantu għat-tielet aggravju tal-konvenuti appellanti li l-konvenuti ma messhom qatt instabu responsabbli għad-danni, jigi osservat li meta jiccitaw ir-raba' paragrafu tal-perit tekniku mahtur mill-ewwel Qorti, fejn

jinghad li l-umdità fil-kamra tal-hasil tal-atturi huwa rizultat tal-ingress tal-ilma minn taht it-tankijiet precedenti tal-atturi, ghandu jigi pprecizat li, dan il-punt gie ccarat mill-istess perit tekniku meta xehed bil-gurament quddiem il-Qorti fil-5 ta' Novembru, 2018. Huwa jammetti li dan kien *lapses* da parti tieghu li jekk it-tankijiet huma tal-konvenuti, allura huma tal-konvenuti. L-appellanti ma jistghux jittantaw jaghmlu kapital minn zball genwin li effettivament gie rikonoxxut mill-istess perit.

25. Hekk ukoll, ghalkemm il-konvenuti appellanti jishqu li kienu l-atturi appellati li jwettqu l-manutenzjoni tal-bejt jew jinkarigaw lil min iwettqu, il-konvenuti ma jistghux jargumentaw li kull hsara konsegwenti ghandhom iwiegbu ghalha l-atturi minhabba nuqqas fil-*waterproofing* imwettaq mill-istess atturi. *Multo magis* meta jirrizulta li l-*waterproofing* ma setax isir kif suppost, proprju minhabba l-fatt li t-tankijiet tal-ilma tpoggew direttament fuq il-bejt tal-kamra tal-hasil (ara f'dan is-sens ir-rapport tal-perit il-Professor Alex Torpiano a fol. 89 tal-process u r-ritratti hemm inkluzi) u ghalhekk ma setax isir xoghol ta' *waterproofing* tahthom. (Ara ritratti a fol. 91 u 92 tal-process). Kwindi l-argument tal-konvenuti appellanti f'dan l-aggravju huwa bla bazi, anzi pjuttost jirrazenta l-fieragh. Jigi pprecizat ukoll li d-danni stmati mill-perit tekniku f'dan ir-rigward huwa ta' €170 (€120 + €50).

26. Jonqos li jigi indirizzat l-ahhar aggravju tal-konvenuti appellanti, dak fejn jilmentaw li bil-fatt li sporgew il-*corrugated sheeting* fuq l-opramorta kollha ma kkawzaw ebda dannu jew inkonvenjent lill-gar. Il-perit tekniku (fil-paragrafu 5 tar-relazzjoni tieghu u f'paragrafu 4) tal-konkluzjonijiet tieghu jghid hekk fir-rigward:

“5) *Hemm il-kwistjoni wkoll tal-corrugated sheeting illi wahhlu l-konvenuti fuq ix-shaft ...u xi danni illi rrizultaw mit-twahhil tal-istess ma l-apramorta tal-atturi...*

“... Konkluzjonijiet ...

“4) *Illi t-tarf tal-corrugated sheeting illi saqfu bih ix-xaft taghhom il-konvenuti ghandu jasal sal-wisa' ta' nofs l-apramorta, sakemm l-apramorta ma tinbenix sa l-gholi stipulati mil-ligi ta' 1.8 metri. ... Illi d-danni kkagunati lil apramorta minn naha tal-atturi tammonta ghal €150, u x-xoghol jinkludi stukkjatura tal-bicca tal-hajt tal-apramorta illi qabel kienet mghottija bil-corrugated sheeting u z-zebgħa ta' dik il-parti, sal-livell tal-bejt tal-atturi”.*

Dawn is-siltiet mir-relazzjoni tal-perit tekniku ma jehtiegu ebda spjegazzjoni ulterjuri. L-inkonvenjent u d-danni kagunati lill-atturi appellati mill-*corrugated sheeting* huma evidenti (ara ritratti a fol. 145 u 148 tal-process). Ghalkemm id-danni kkagunati f'dan ir-rigward, jistghu jitqiesu zghar, b'daqshekk ma jfissirx li l-atturi appellati m'ghandhomx dritt li jissalvagwardjaw l-interessi taghhom. Certament lanqas ma hija legittima l-pretensjoni tal-konvenuti appellanti li jaghmlu uzu shih mill-opramorta, bil-konsegwenza li jikkawzaw ukoll danni lill-atturi appellati bil-vireg u l-boltijiet li jzommu l-*corrugated sheeting* f'postu u li eventwalment isaddu. Isegwi li lanqas dan l-ahhar aggravju ma jimmerita li jintlaqa' u ser jigi michud.

Decide

Ghaldaqstant, ghar-ragunijiet premessi, tiddisponi mill-appell tal-konvenuti appellanti, billi tichad l-istess u ghalhekk tikkonferma s-sentenza moghtija mill-Prim'Awla tal-Qorti Civili fis-6 ta' Meju, 2019, fil-kawza fl-ismijiet premessi, b'dan illi t-terminu ta' xahrejn jibda jiddekorri mil-lum.

Bl-ispejjez tal-prim'istanza jibqghu kif deciz mill-ewwel Qorti, filwaqt li l-ispejjez ta' din l-istanza jibqghu kontra l-istess konvenuti appellanti *in solidum* u b'applikazzjoni tal-Artikolu 223(4) tal-Kodici ta' Organizazzjoni u Procedura Civili, tordna li dawn ihallsu spejjez doppji.

Mark Chetcuti
Prim Imhalled

Joseph R. Micallef
Imhalled

Tonio Mallia
Imhalled

Deputat Registratur
mb